


အပင်ပြုစုစောင့်ရှောက်ခြင်း

အပင်သက်တမ်း (၁၅)ရက် (သို့) အရွက် (၄-၆) ရွက်ရှိချိန်တွင် တစ်ကျင်းလျှင် သန်စွမ်းသော တစ်ပင် ချိန်၍ သားခွဲခြင်းလုပ်ငန်းအပြီး ဆောင်ရွက်ပါ။ အပင် ငယ်စဉ်တွင် ပေါင်းမြက်များနှင့် ယှဉ်ပြိုင်နိုင်မှု အားနည်း ခြင်းကြောင့် အပင်သက်တမ်း (၄၀)ရက် သားအတွင်း ကြားထွန်လိုက်ခြင်း၊ ပေါင်းရှင်းခြင်း လုပ်ငန်းများကို လိုအပ်သလို ဆောင်ရွက်ပါ။ အပင် ယိုင်လဲမှု မဖြစ် စေရန် အဖူးစတင်ဝင်ချိန် ယူရီးယား မြေဩဇာထည့်ပြီး ဘောင်တင်ပေးပါ။ အစိုဓါတ် လိုအပ်ပါက အဖူး (၇၅) ရာနှုန်းနှင့် ပန်း (၇၅)ရာနှုန်း ပွင့်ချိန်များတွင် ရေသွင်း ပေးပါ။ ရေမဝပ်အောင် ဂရုစိုက်ပါ။

ပိုးမွှားရောဂါကာကွယ်နှိမ်နင်းခြင်း

စိုက်ချိန်တွင် ရောဂါပိုးမွှားကျရောက် ဖျက်ဆီးမှုမှ ကာကွယ်ရန် မျိုးစေ့များကို သင့်တော်သည့် မှိုသတ် ဆေး တစ်မျိုးမျိုးဖြင့် လူးနယ်စိုက်ပျိုးရန်နှင့် မြေတွင်း ပိုးသတ်ဆေး တစ်မျိုးမျိုးကို သတ်မှတ်နှုန်းထားများ အတိုင်း စိုက်ချိန်တွင် စိုက်ကြောင်းအတွင်း ညီညာစွာ ထည့်ပေးပါ။ ပန်းမပွင့်မီ ပိုးမွှားရောဂါများကို စနစ် တကျ ကာကွယ်နှိမ်နင်းပါ။ ပန်းပွင့်ချိန်တွင် ပိုးသတ်ဆေး ဖျန်းပါက ဝတ်မှုန်ကူးမည့် ပျားများကို ထိခိုက်နိုင် ပါသည်။



စနစ်တကျရိတ်သိမ်းခြွေလှေ့ခြင်း

အလေအလွင့်နည်းစေရန် နေကြာပွင့်၏ ပွင့်ခေါင်း နောက်ပိုင်းဝါလာပြီး ပွင့်ခံရွက်အုံ အညိုရောင် သမ်း လာသော အချိန်တွင် ရိတ်သိမ်းပါ။ ရိတ်သိမ်းပြီး အပွင့်များအား တစ်ပွင့်နှင့်တစ်ပွင့် မထပ်စေဘဲ တလင်းတွင် (၂-၃)ရက် နေလှန်း အခြောက်ခံပါ။ အပွင့်များကို (၁)ရက် (၁)ကြိမ် အထက်အောက် လှန်ပေးပါ။ နေကြာစေ့များကို စက်(သို့)တုတ်ဖြင့် ရိုက်၍ ခြွေပါ။ မျိုးအဖြစ် အသုံးပြု မည်ဆိုပါက လက်ဖြင့်သော် လည်းကောင်း၊ စက်ဖြင့်သော် လည်း ကောင်းခြွေပြီး အစေ့တွင်း အစိုဓါတ် (၅-၆) ရာနှုန်းထိ ရရှိအောင် အခြောက်ခံပြီးမှ လေလုံစွာ သိုလှောင် သိမ်းဆည်းပါ။

စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန
စိုက်ပျိုးရေးဦးစီးဌာန
စိုက်ပျိုးပညာပေးရေးဌာနခွဲ

နေကြာသီးနံ

စိုက်ပျိုးရေးနည်းစနစ်ကောင်းများ



နေကြသီးနှံ စိုက်ပျိုးရေးနည်းစနစ်ကောင်းများ

ဆီထွက်သီးနှံများအနက် နေကြသီးနှံမှာ သီးထပ်၊ သီးညှပ်ပုံစံအမျိုးမျိုးဖြင့် မိုးဆောင်းရာသီမရွေး၊ မျိုးစေ့ဈေးနှုန်းသက်သာစွာ စိုက်ပျိုးနိုင်သော သီးနှံဖြစ်ပါသည်။ တစ်ဧက ပန်းတိုင်အထွက်နှုန်း တင်း(၅၀)နှင့်အထက် ထွက်ရှိစေရန် အထူးအထွက်တိုး နေကြမျိုးများဖြင့် မျိုးပြောင်းလဲစိုက်ပျိုးပါက တစ်ဧကမှ ဆီပိဿာ အများဆုံး (ဆီပိဿာ ၂၀၀ အထိ) ရရှိနိုင်သော ဆီထွက်သီးနှံ ဖြစ်ပါသည်။ ၂၀၁၁-၂၀၁၂ခုနှစ်၊ စိုက်ပျိုးထုတ်လုပ်မှု အရ ဆီထွက်သီးနှံ စုစုပေါင်းစိုက်ဧက၏ (၁၇)ရာနှုန်း မှာ နေကြစိုက်ဧရိယာဖြစ်ပြီး အောက်ဖော်ပြပါ စိုက်ပျိုးရေး နည်းစနစ်ကောင်းများကို လိုက်နာ ဆောင်ရွက်ရန် လိုအပ်ပါသည်။

မြေအမျိုးအစားနှင့် မြေပြုပြင်ခြင်း

မြေချဉ်ခါတ် (၅.၅ - ၈)အတွင်းရှိသော အစို ဓါတ် ထိန်းနိုင်သည့် နုန်းဆန်မြေ၊ သဲနုန်းမြေများတွင် ဖြစ်ထွန်းပြီး မြေဆီဩဇာထက်သန်သော မြေမျိုးကို နှစ်သက်ပါသည်။ ထယ်ရေးနက်နက်၊ ထွန်ရေးညက်ညက် ပြုပြင်ရန်နှင့် စိုက်ခင်း မြေမျက်နှာပြင် ညီညာစေရေး အလေးထားဆောင်ရွက်ပါ။

မျိုး

ဒေသနှင့် ကိုက်ညီဖြစ်ထွန်းမည့် အထွက်ကောင်း မျိုးများအား ရွေးချယ်အသုံးပြုရန်နှင့် စိုက်ပျိုးသင့်သည့် အထွက်ကောင်းမျိုးများမှာ အောက်ပါအတိုင်း ဖြစ်ပါ သည်။

မျိုးအမည်	အသက် ရက်	အထွက် နှုန်း (တင်း/ဧက)	ထူးခြား ချက်
ရေဆင်း စပ်မျိုး(၁)	၈၀ - ၈၅	၈၀	အထွက် ကောင်း၊ ရွက်ခြောက် ရောဂါဒဏ် ခံနိုင်
ဆင်း ရွှေကြာ-၂	၈၀ - ၈၅	၆၀	
ဆင်း ရွှေကြာ-၃	၈၀ - ၈၅	၆၀	

အပင်ပေါက် (၈၀%)အထက်ရှိသော မျိုးစေ့များ ကို တစ်ဧကလျှင် (၄)ပြည်နှုန်းနှင့် ရေဆင်းစပ်မျိုး (၁) အတွက် (၃)ကီလို (၃)ပြည်နှုန်း အသုံးပြု စိုက်ပျိုးပါ။

စိုက်ချိန်

မိုးရာသီတွင် မေ၊ ဇွန် နှင့် ဆောင်းရာသီတွင် စက်တင်ဘာ၊ အောက်တိုဘာလများတွင် စိုက်ပျိုးပါ။

စိုက်စနစ်

တစ်ဧကသတ်မှတ် အပင်ဦးရေ (၂၉၀၀၀) ဝင်ဆန့်စေရန် တန်းကြား (၂)ပေ၊ ပင်ကြား (၉)လက်မ ဖြင့် တစ်ကျင်းလျှင် မျိုးစေ့ (၂)စေ့နှုန်း စိုက်ပျိုးပါ။

စိုက်ကြောင်းအတိမ်အနက်

အပင်ပေါက်သေချာစေရန် မြေတွင်း အစိုဓါတ် လုံလောက်ချိန်တွင် မျိုးစေ့နှင့် မြေမှုန့် ထိကပ်စေပြီး မြေတွင်းအနက် (၁.၅ - ၂)လက်မထက် မနက် စေဘဲ စနစ်တကျ စိုက်ပျိုးပါ။

သွင်းအားစုထည့်သွင်းအသုံးပြုခြင်း

တစ်ဧကလျှင် နွားချေး (သို့) မြေဆွေး လှည်း (၅-၁၀)စီး၊ ယူရီးယား (၁၁၂)ပေါင်၊ တီဇူပါ (၅၆)ပေါင် နှင့် ပိုတက်ရှ် (၅၆)ပေါင်နှုန်းကို စိုက်ထယ်ရေး ပြင်ချိန် တွင်ထည့်ပါ။ အဖူးဝင်ချိန်တွင် တစ်ဧကလျှင် ယူရီးယား (၅၆) ပေါင်နှုန်း ထပ်မံထည့်ပေးပါ။